

## संस्कृत-वार्ता:

दिनाङ्क :-21.08.2024

प्रातः - 06:55

### अथ वार्ता:

#### प्रधानमन्त्री-पोलैण्डयात्रा

प्रधानमन्त्री नरेन्द्रमोदी अद्यारभ्य पोलैण्ड-यूक्रेनदेशयोः त्रिदिवसीययात्रायां भविष्यति। अवधेयं वर्तते यत् एषा एका ऐतिहासिकी यात्रा विद्यते। यतो हि भारतस्य प्रधानमन्त्री पञ्चचत्वारिंशत् वर्षाणाम् अनन्तरं पोलैण्डदेशं प्रति गच्छति। श्रीमोदी पोलैण्डदेशस्य प्रधानमन्त्रिणा डोनाल्डटस्कइत्यनेन राष्ट्रपतिना च एण्ड्रेजडूडाइत्यनेन साकं मेलनं करिष्यति। श्री मोदी अत्रावसरे भारतीय समुदायैः व्यावसायिकनेतृभिः प्रमुखैः भारतविद्भिः च सह पारस्परिक-संवादं करिष्यति। विगतेषु पञ्चचत्वारिंशत् वर्षेषु कस्यचित् भारतीयप्रधानमन्त्रिणः पोलैण्डदेशाय इयं प्रथमा यात्रा भविष्यति। प्रधानमन्त्री श्रीमोदी यूक्रेनदेशस्य राष्ट्रपतिनः वलोडिमिर-जेलेन्स्कीइत्यस्य निमन्त्रणे शुक्रवासे यूक्रेनस्यापि आधिकारिकयात्रारतो भविष्यति।

#### प्रधानमन्त्री-मलेशिया

भारत-मलेशियाभ्यां श्रमाजीविका-क्षेत्रे, आयुर्वेद-पारम्परिक-चिकित्साविधिक्षेत्रयोः, प्राविधिक-तन्त्रज्ञान-संस्कृति-पर्यटन-युवा-क्रीडा-सहयोग-क्षेत्रेषु च अनेकानि सन्धिपत्राणि हस्ताक्षरितानि। द्वावेव देशौ लोकप्रशासनस्य, शासन-संशोधनस्य, परस्परसहयोगस्य क्षेत्रे चापि सन्धिपत्रेषु हस्ताक्षराणि कृतवन्तौ। नवदिल्ल्यां प्रधानमन्त्रिणा नरेन्द्रमोदिना मलेशिया-देशस्य समकक्षीयेन अनवर-इब्राहिमइत्यनेन सह प्रतिनिधिस्तरीय-वार्तायाः अनन्तरं एतेषु सन्धिपत्रेषु हस्ताक्षराणि कृतानि। संयुक्त-वार्ताहरसम्मेलनं सम्बोधयता प्रधानमन्त्रिणा नरेन्द्रमोदिना प्रोक्तं यत् भारत-मलेशिया-देशौ समग्र-सामरिक-सहभागित्वं वर्धयितुं निर्णयम् कृतवन्तौ। श्रीमोदी अवदत् यत् द्वयोः देशयोः मध्ये रणनीतिक-सहभागित्वं दश-वर्षाणि पूरयिष्यति। विगतद्वयोः वर्षयोः अस्यां सहभागितायां नूतनः वेगः समागतः अस्ति। सः अवदत् यत् प्रतिनिधि-स्तरीयायां वार्तायां उभौ पक्षौ परस्पर-सहयोगस्य सर्वेषु क्षेत्रेषु विस्तृत-चर्चा कृतवन्तौ। असौ अवदत् यत् भारतस्य यू पी आई इत्येतत् मलेशिया-देशस्य पेनेट् इत्यनेन सह योजयितुं उभौ पक्षौ अपि कार्यं करिष्यतः।

अस्मिन् अवसरे मलेशिया-देशस्य प्रधानमन्त्री अवोचत् यत् बहूनि क्षेत्राणि सन्ति यत्र पक्षाभ्यां समधिकम् अन्वेषणं कर्तव्यम् अस्ति।

#### भारत-जापानदशी

भारतजापानदेशयोः मध्ये ह्यः नवदिल्ल्यां टू-प्लस-टू-इति मन्त्रिस्तरीयवार्ता समनुष्ठिता। रक्षामन्त्री राजनाथसिंहः विदेशमन्त्री च डॉ. एस्. जयशङ्करः जापानदेशीयौ रक्षामन्त्री किहारा-मिनारू विदेशमन्त्री च योको-कामिकावाइत्येषा एतस्मिन्

उपवेशने भागं स्वीकृतवन्तः। उपवेशनावधौ रक्षामन्त्री जापानदेशस्य च रक्षामन्त्री द्विपक्षीयवार्ताम् अकुरुताम्। एतस्मिन् उपवेशने द्विपक्षीयसहयोगस्य समीक्षाम् अथ च उभयोः देशयोर्मध्ये सम्बन्धान् इतोऽपि प्रबलीकर्तुं नवीनेषु पक्षेषु वार्ताः विहिताः।

### सङ्घ-लोक-संघ-आयोगः-निरसनादर्शः

सङ्घ-लोक-सेवा-आयोगः पार्श्वप्रवेशं प्रति पुनर्निर्दिष्टं विज्ञापनं निरस्तीकृतवान्। सूचना-प्रसारण-मन्त्री अश्विनीवैष्णवः अकथयत् यत् आरक्षणस्य सिद्धान्तैः सह पार्श्वप्रवेशस्य संरक्षणस्य निर्णयः प्रधानमन्त्रिणः नरेन्द्रमोदिनः सामाजिक-न्यायं प्रति प्रतिबद्धतां दर्शयति इति। पूर्वं सर्वकारेण यू. पी. एस्. सी. इत्यायोगः प्रशासनिक-सेवायां पार्श्व-प्रवेश-सम्बद्धं विज्ञापनं निरसितुम् आदिष्टः आसीत्।

॥इति वार्ताः॥